



21 ta' Marzu 2015

38/2015

## L-INGRESS SOLENNI TAL-ARĊISQOF CHARLES J. SCICLUNA

OMELIJA TA' MONSINJUR ARĊISQOF

### 'THOBBNI INT?'

Il-kelmiet ta' Ġesù lil Pietru jgħoddu għal kull wieħed u waħda minnha.

Illum, b'mod speċjali, Ġesù jgħidhom lili, magħżul biex inkun ir-Ragħaj tagħkom.

Id-domanda ta' Ġesù tfakkarni fid-dgħufija tiegħi u fil-Ħniena tiegħu. Tfakkarni li l-qofol ta' kull ministeru pastorali huwa l-imħabba: l-imħabba lejn Ġesù, ir-Ragħaj it-Tajjeb, li ħabbna qabel ħabbejniah aħna, kif ukoll l-imħabba lejn kull membru tal-merħla tiegħu.

Iva Mulej, inti taf li nħobbok. Inti tafni. Inti taf dnubieti u l-waqgħat tiegħi. Inti taf lil qalbi, lil ruħi. Inti taf il-ġewwieni tiegħi. Inti taf li mingħajrek ma jien xejn u ma nista' nagħmel xejn. Inti taf. U għaliex taf u minkejja dak li taf, inti tafdani u qiegħed tafdali l-merħla għażiża tiegħek f'din il-gżira, il-merħla li inti fdejt bid-demmm għażiż tiegħek.

### Irgħa l-ħrief u n-nagħaġ tiegħi.

Li tirgħa tffisser li tieħu ħsieb, li tindokra, li titma, li tmantni, li twennes, li tiggwida. Dan kollu jmiss lili illum bħala dover u sejħa. Dan kollu irrid nagħmlu bil-kelma li tqanqal u fuq kollox b'eżempju li jkaxkar. Dan kollu rrid nagħmlu bl-imħabba u bl-ispirtu ta' ħlewwa ma' kull membru tal-merħla u, meta meħtieġ, bil-bastun quddiem il-lupu. Mulej, jiena naf, imma nitolbok tfakkarni dejjem, li l-ħrief u n-nagħaġ mħumiex tiegħi iżda huma tiegħek. Inti qiegħed tafdahomli u jiena rrid nagħti kont tagħhom lilek. Kun miegħi dejjem biex fija jaraw lilek, biex ma nkunx għalihom ta' tfixkil, iżda nkun għalihom ta' għajjnuna, ta' kenn, ta' wens u ta' ġieh.



**IL-KNISJA F'MALTA**

**UFFIĊĠJU KOMUNIKAZZJONI**  
Arċidjoċesi ta' Malta

## **Grazzi.**

Nirringrazzjak talli f'dan il-ministeru Episkopali li afdajtli permezz tal-maħbub Papa Franġisku, inti ma ħallejtnix waħdi, iżda qiegħed tagħtini għajjnuna xierqa u qawwija. Grazzi ta' ħija l-Isqof Mario, Ragħaj tad-Djoċesi maħbuba u għażiża ta' Għawdex, li inti tajtuli bħala ħija l-kbir. Grazzi tal-għajjnuna li ser ikolli mingħand Pawlu, l-għażiż Arċisqof Emeritu. U Pawlu nirringrazzjak tax-xhieda sabiħa tal-imħabba li tajtna u li tagħtina. Grazzi tas-sacerdoti djoċesani u reliġjużi. Grazzi tal-irġiel u n-nisa fil-ħajja ikkonsagrata. Grazzi tal-katekisti, b'mod speċjali dawk li huma ulied San Ġorġ Preca. Grazzi tal-lajċi li jbierku u jqaddsu tant oqsma fil-ħajja soċjali. Dan il-poplu twajjeb għandu ħafna rġiel u nisa lajċi li kuljum jagħmlu d-dover tagħhom, jgħożžu l-familja tagħhom u jitolbu l-għinuna tal-Mulej fir-risq it-tajjeb u l-ħażin.

**Grazzi Mulej tal-istedina li qed tagħmel illum lil kull wieħed u waħda minna: Ejja warajja.**

Aħna, il-familja tal-Knisja f'Malta, nixtiequ ħerqana nimxu flimkien warajk, Ġesù. Il-mixja tagħna tkun mixja flimkien, mixja sinodali. Il-mixja tagħna tkun mixja lejnk, inti l-Mulej u s-Sid tal-istorja, fidil u veru, li qatt ma tqarraq bina, u li tgħidilna l-kliem tal-ħajja ta' dejjem.

Lilek Ġesù, il-glorja, il-ġieħ, u l-qawwa għal dejjem ta' dejjem. Ammen.

✠ **Charles Jude Scicluna**

Arċisqof ta' Malta